

NSD NEWS BULLETIN
ALL INDIA RADIO, GUWAHATI
0000000000

Date : 06-06-2024

Time : 19.10 hrs

Assamese Evening Bulletin

HEADLINES

0000000

- ১। এন ডি এই চৰকাৰ গঠনৰ বাবে সাজু হোৱাৰ সময়তে বিজেপিৰ সভাপতি জে পি নাড্ডাই আজি নতুন দিল্লীত কেন্দ্ৰীয় মন্ত্ৰী আৰু দলৰ জ্যেষ্ঠ নেতাসকলৰ সৈতে এখন বৈঠকত মিলিত হয়।
- ২। কেৰালাৰ ৩ খন ৰাজ্যসভা আসনৰ নিৰ্বাচনৰ বাবে আজি অধিসূচনা জাৰি কৰা হৈছে।
- ৩। ৰাজ্যত যোৱা ২৪ ঘণ্টাত বতৰ ফৰকাল হোৱাৰ পৰিপ্ৰেক্ষিতত বান পৰিস্থিতি কিছু উন্নত হৈছে।
- ৪। ভাৰতৰ সৰৱজোট সিঙে জাৰ্মানীৰ মিউনিখত অনুষ্ঠিত ISSF বিশ্বকাপ শ্বুটিং প্ৰতিযোগিতাৰ পুৰুষৰ ১০ মিটাৰ এয়াৰ পিষ্টল শিতানত সোণৰ পদক অৰ্জন কৰিছে।

আৰু

- ৫। আই চি চি টি-টুৱেণ্টি বিশ্বকাপ ক্ৰিকেট প্ৰতিযোগিতাৰ গ্ৰুপ পৰ্যায়ৰ এখন খেলত আজি ডালাছৰ গ্ৰেণ্ড প্ৰেইৰী ষ্টেডিয়ামত আমেৰিকা যুক্তৰাষ্ট্ৰ, পাকিস্তানৰ বিৰুদ্ধে অৱতীৰ্ণ হ'ব।

0000000

ৰাষ্ট্ৰীয় গণতান্ত্ৰিক মৰ্চা-এন ডি এই চৰকাৰ গঠনৰ বাবে সাজু হোৱাৰ সময়তে বিজেপিৰ সভাপতি জে পি নাড্ডাই আজি নতুন দিল্লীত কেন্দ্ৰীয় মন্ত্ৰী আৰু দলৰ জ্যেষ্ঠ নেতাসকলৰ সৈতে এখন বৈঠকত মিলিত হয়। বৈঠকত কেন্দ্ৰীয় মন্ত্ৰী অমিত শ্বাহ, প্ৰতিৰক্ষা মন্ত্ৰী ৰাজনাথ সিং, কেন্দ্ৰীয় মন্ত্ৰী পীয়ুষ গোৱেল, প্ৰহ্লাদ যোশী, মনসুখ মন্দাভিয়া, অশ্বিনী বৈষ্ণৱ, বিজেপিৰ ৰাষ্ট্ৰীয় সাধাৰণ সম্পাদক তৰুণ চুঘ, দলৰ নেতা বিনোদ তাৱড়ে আৰু আন ভালেসংখ্যক নেতা উপস্থিত থাকে।

ইপিনে, জে ডি ইউৰ কেইবাগৰাকীও নেতাই আজি দিল্লীত বিহাৰৰ মুখ্যমন্ত্ৰী নীতিশ কুমাৰৰ সৈতে বৈঠকত মিলিত হয়। এন ডি এৰ নেতাসকলে নৰেন্দ্ৰ মোদীক মিত্ৰ জেঁটটোৰ নেতা হিচাপে সৰ্ব সন্মতিক্ৰমে বাছনি কৰাৰ এদিন পাছতে অনুষ্ঠিত এই বৈঠকে বিশেষ তাৎপৰ্য বহন কৰিছে। এন ডি এৰ সংসদীয় দলৰ এখন বৈঠক কাইলৈ নতুন দিল্লীত অনুষ্ঠিত হোৱাৰ কথা আছে। এই বৈঠকত বিজেপি, টিডিপি, জেডিইউ,

এল জে পি-আৰ, শিৱসেনা-সিন্দে গোট, জে ডি এছ আৰু এন ডি এৰ অন্য সহযোগী দলৰ নৱনিৰ্বাচিত সাংসদসকল উপস্থিত থাকিব। ইফালে, কালি অনুষ্ঠিত এন ডি এৰ বৈঠকত প্ৰধানমন্ত্ৰী মোদীৰ নেতৃত্বত এন ডি এ চৰকাৰৰ অধীনত বিগত ১০ বছৰত সকলো ক্ষেত্ৰত সামগ্ৰীক বিকাশ হোৱা বুলি উল্লেখ কৰি এটা প্ৰস্তাৱ গ্ৰহণ কৰা হয়। প্ৰস্তাৱটোত লগতে দেশৰ জনসাধাৰণে ছদশকৰ পাছত একেৰাহে তৃতীয়াবাৰৰ বাবে নিৰংকুশ সংখ্যাগৰিষ্ঠতাৰে এগৰাকী শক্তিশালী নেতা নিৰ্বাচিত কৰা বুলি উল্লেখ কৰা হয়।

০০০০০০

কেৰালাৰ ৩ খন ৰাজ্যসভা আসনৰ নিৰ্বাচনৰ বাবে আজি অধিসূচনা জাৰি কৰা হৈছে। চি পি আই নেতা বিনয় বিশ্বম, চি পি আই এম নেতা এলামৰাম কৰিম আৰু কে চি এম নেতা জোছ কে মণীৰ কাৰ্যকাল পহিলা জুলাইত সমাপ্ত হ'ব। মহাৰাষ্ট্ৰৰ এখন ৰাজ্যসভা আসনৰ উপ-নিৰ্বাচনৰ বাবেও আজি অধিসূচনা জাৰি কৰা হৈছে। এন চি পি নেতা প্ৰফুল পেটেলে পদত্যাগ কৰাৰ বাবে এই আসনখন খালী হৈছে। কেৰালা আৰু মহাৰাষ্ট্ৰৰ আসন কেইখনৰ বাবে ১৩ জুন মনোনয়ন দাখিলৰ অন্তিম দিন ধাৰ্য কৰা হৈছে। ২৫ জুনত আসন কেইখনৰ বাবে ভোটগ্ৰহণ অনুষ্ঠিত হ'ব।

ইপিনে, ৰাজ্যসভাৰ ৯ গৰাকী সদস্য সদ্য সমাপ্ত লোকসভা নিৰ্বাচনত জয়ী হৈছে। তেওঁলোকৰ ভিতৰত সৰ্বানন্দ সোণোৱাল আৰু কামাখ্যা প্ৰসাদ তাছা অসমৰ পৰা, বিবেক ঠাকুৰ আৰু মিছা ভাৰতী বিহাৰৰ পৰা, দীপেন্দ্ৰ সিং ছদা হাৰিয়াণাৰ পৰা, জ্যোতিৰাদিত্য সিঙ্কিয়া মধ্য প্ৰদেশৰ, পীয়ুষ গোৱেল মহাৰাষ্ট্ৰৰ পৰা, কে চি বেণুগোপাল ৰাজস্থানৰ পৰা আৰু বিপ্লৱ কুমাৰ দেব ত্ৰিপুৰাৰ পৰা জয়ী হৈছে।

০০০০০০

ৰাজ্যত যোৱা ২৪ ঘণ্টাত বতৰ ফৰকাল হোৱাৰ পৰিপ্ৰেক্ষিতত বান পৰিস্থিতি কিছু উন্নত হৈছে। শেহতীয়া বানত ক্ষতিগ্ৰস্ত লোকৰ সংখ্যা ২ লাখ ৪৬ হাজাৰলৈ হ্রাস পাইছে। ইপিনে, কাছাৰত এজন লোকৰ মৃত্যু হোৱাৰ পাছত বানত মৃত্যু হোৱা লোকৰ সংখ্যা ২৫লৈ বৃদ্ধি পাইছে। ৰাজ্যিক দুৰ্যোগ ব্যৱস্থাপনা কৰ্তৃপক্ষই প্ৰকাশ কৰা অনুসৰি কাছাৰ, কৰিমগঞ্জ, মৰিগাঁও, হোজাই, নগাঁও, ডিমা হাচাও, হাইলাকান্দি আৰু পশ্চিম কাৰ্বি আংলং জিলাৰ কিছু কিছু এলেকা এতিয়াও বানৰ কৱলত আছে। ৩৭৫খন গাঁৱৰ ২২ হাজাৰতকৈও অধিক লোক সম্প্ৰতি ১১২টা সাহায্য শিবিৰত আশ্ৰয় লোৱাৰ লগতে ৫ হাজাৰ হেক্টৰতকৈও অধিক কৃষিভূমি ক্ষতিগ্ৰস্ত হৈছে।

বতৰ বিজ্ঞান বিভাগে অহা ২৪ ঘণ্টাত অসমৰ লগতে উত্তৰ-পূবৰ ৰাজ্যকেইখনত পাতলীয়াৰ পৰা মজলীয়া আৰু বিজুলী-গাজনিৰে বৰষুণ হোৱাৰ সম্ভাৱনা প্ৰকাশ কৰিছে। ইপিনে, ৰাজ্যৰ বিভিন্ন স্থানত বানৰ লগতে খহনীয়াৰ সমস্যাই ভাবুকিৰ সৃষ্টি কৰিছে। কোকৰাঝাৰ জিলাৰ ভাৰত-ভূটান সীমান্তৰ সবলপাৰা গাঁৱৰ সবলভাঙা নৈৰ খহনীয়াই ভালেমান অঞ্চল খহাই নিয়াৰ উপক্ৰম হৈছে। জনসাধাৰণে বিটিআৰ প্ৰশাসন আৰু অসম চৰকাৰক এই সমস্যাৰ সমাধান বিচাৰি আহ্বান জনাইছে। একেদৰে কপিলী নৈৰ বানে যমুনামুখৰ নিকটৱৰ্তী কুস্তিৰডুবি অঞ্চল ক্ষতিগ্ৰস্ত কৰিছে। অঞ্চলটোৰ ঠায়ে ঠায়ে কেইবাটাও পথ বানে ছিগি পেলোৱাত যাতায়াতৰ সমস্যা হৈছে।

০০০০০০

আই এন ডি আই মিত্ৰজোটৰ নেতাসকল আজি নতুন দিল্লীত বৈঠকত মিলিত হয়। তৃণমূল কংগ্ৰেছৰ ৰাষ্ট্ৰীয় সাধাৰণ সম্পাদক তথা সাংসদ অভিষেক বেনাৰ্জী আৰু দলৰ নেতা বেবেক অ'ব্ৰায়নে নতুন দিল্লীৰ বাসগৃহত সমাজবাদী পাৰ্টীৰ মুৰব্বী অখিলেশ যাদৱক সাক্ষাৎ কৰে। আনহাতে, আম আদমী পাৰ্টীৰ নেতা তথা

ৰাজ্যসভাৰ সাংসদ ৰাঘৱ চন্দ্ৰাই শিৱসেনাৰ উদ্ধৱ থাকৰে গোটৰ নেতা সঞ্জয় ৰাৱটৰ সৈতে অন্য এখন বৈঠকত মিলিত হয়। ৰাষ্ট্ৰীয় ৰাজধানীত থকা কংগ্ৰেছ সভাপতি মল্লিকার্জুন খাৰ্গেৰ বাসগৃহত কালি আই এন ডি আই মিত্ৰজোটৰ নেতাসকলৰ প্ৰথমখন বৈঠক অনুষ্ঠিত হৈছিল।

০০০০০০০

লোক জনশক্তি পাৰ্টীৰ ৰাম বিলাস গোটৰ সভাপতি চিৰাগ পাছোৱানে বিৰোধী নেতাসকল তেওঁৰ কাষ চপা বুলি ওলোৱা বাতৰি খণ্ডন কৰিছে। অৱশ্যে তেওঁ বিৰোধী পক্ষই এনেধৰণৰ প্ৰয়াস চলোৱাৰ চেষ্টা কৰা বুলি অভিযোগ উত্থাপন কৰে। প্ৰধানমন্ত্ৰী নৰেন্দ্ৰ মোদীৰ প্ৰতি পূৰ্ণ সমৰ্থন প্ৰকাশ কৰি শ্ৰীপাছোৱানে কয় যে, তেওঁলোকে শ্ৰীমোদীক তৃতীয়বাৰৰ বাবে প্ৰধানমন্ত্ৰীৰ আসনত অধিষ্ঠিত কৰোৱাৰ বাবে জনাদেশ লাভ কৰিছে আৰু মিত্ৰ জোটৰ কোনো সহযোগী দলে জনাদেশক অপমান নকৰে। তেওঁ কয় যে, শীঘ্ৰেই চৰকাৰ গঠন হ'ব আৰু ৫ বছৰলৈকে শক্তিশালী হৈ থাকিব।

০০০০০০০

নৰেন্দ্ৰ মোদীয়ে দেশৰ প্ৰধানমন্ত্ৰী হিচাপে একেৰাহে তৃতীয়বাৰৰ বাবে শপত লোৱাৰ পূৰ্বে ৰাষ্ট্ৰপতি ভৱনৰ পৰা হ'বলগীয়া শপত গ্ৰহণ অনুষ্ঠানৰ পোনপটীয়া সম্প্ৰচাৰৰ প্ৰস্তুতি সন্দৰ্ভত পৰ্যালোচনা চলোৱা হয়। তথ্য আৰু সম্প্ৰচাৰ সচিব সঞ্জয় জাজু, প্ৰসাৰ ভাৰতীৰ মুখ্য কাৰ্যবাহী বিষয়া গৌৰৱ দ্বিবেদী, আকাশবাণীৰ সঞ্চালক প্ৰধান মৌচুমী চক্ৰৱৰ্তী, দূৰদৰ্শনৰ সঞ্চালক প্ৰধান কাঞ্চন প্ৰসাদকে ধৰি বহুকেইগৰাকী জ্যেষ্ঠ বিষয়াই আজি শপত গ্ৰহণ অনুষ্ঠানৰ সম্প্ৰচাৰ সন্দৰ্ভত পৰ্যালোচনা চলায়। উল্লেখযোগ্য যে, এন ডি এৰ সদস্যসকলে কালি নৰেন্দ্ৰ মোদীক দেশৰ পৰৱৰ্তী প্ৰধানমন্ত্ৰী আৰু মিত্ৰজোটৰ নেতা হিচাপে সৰ্ব সন্মতিক্ৰমে নিৰ্বাচিত কৰে।

০০০০০০০

সংসদৰ নৱ-নিৰ্বাচিত সদস্যসকল নতুন দিল্লীত উপস্থিত হ'ব ধৰিছে। লোকসভা সচিবালয়ে নতুন সদস্যসকলক আদৰ্শ জনোৱাৰ বিশেষ ব্যৱস্থা গ্ৰহণ কৰিছে। তেওঁলোকৰ বাধাৰহিত পঞ্জীয়ন সুনিশ্চিত কৰাৰ বাবে ভালেমান ব্যৱস্থা গ্ৰহণ কৰা হৈছে। সময় ৰাহি কৰা আৰু কাগজ বিহীন ডিজিটীয় প্ৰক্ৰিয়া প্ৰয়োগৰ উদ্দেশ্যে সংহত অনলাইন ছফটৱেৰৰ জৰিয়তে নৱ নিৰ্বাচিত সদস্যসকলৰ পঞ্জীয়ন সম্পন্ন কৰা হ'ব। একেদৰে নৱ নিৰ্বাচিত সদস্যসকলক এছ বি আই বেংক একাউন্ট খোলা, স্থায়ী পৰিচয়পত্ৰ, কেন্দ্ৰীয় চৰকাৰী স্বাস্থ্য কাৰ্ড প্ৰদান কৰাৰ বাবে বিশেষ ব্যৱস্থা গ্ৰহণ কৰা হৈছে। সচিবালয়ে কৈছে যে আজিৰে পৰা ১৪ জুনলৈ সপ্তাহৰ সাতোটা দিনতে পুৱা ৮ বজাৰ পৰা নিশা ৮ বজালৈ এই প্ৰক্ৰিয়া মুকলি থাকিব।

০০০০০০০

ভাৰতৰ সৰৱজোট সিঙে জাৰ্মানীৰ মিউনিখত অনুষ্ঠিত ISSF বিশ্বকাপ শ্বুটিং প্ৰতিযোগিতাৰ পুৰুষৰ ১০ মিটাৰ এয়াৰ পিষ্টল শিতানত সোণৰ পদক অৰ্জন কৰিছে। খেলুৱৈগৰাকীয়ে আজি ফাইনেলত ২৪২ দশমিক ৭ পইণ্টেৰে সোণৰ পদক হস্তগত কৰে। চীনৰ শ্বুৰে হাং বুৰে ২৪২ দশমিক ৫ পইণ্টেৰে ৰূপৰ পদক আৰু জাৰ্মানীৰ ৰবীন ৱাল্টাৰে ২২০ পইণ্টেৰে ব্ৰঞ্জৰ পদক লাভ কৰে।

০০০০০০০

আই চি চি টি-টুৱেণ্টি বিশ্বকাপ ক্ৰিকেট প্ৰতিযোগিতাৰ গ্ৰুপ পৰ্যায়ৰ এখন খেলত আজি ডালাছৰ গ্ৰেণ্ড প্ৰেইৰী ষ্টেডিয়ামত আমেৰিকা যুক্তৰাষ্ট্ৰ, পাকিস্তানৰ বিৰুদ্ধে অৱতীৰ্ণ হ'ব। খেলখন নিশা ৯ বজাত আৰম্ভ হ'ব। আন এখন খেলত বাৰ্বাডোজৰ কেম্পিণ্টন অভেলত নামেবিয়া, স্কটলেণ্ডৰ সন্মুখীন হ'ব।

ইপিনে আজি পুৱা অনুষ্ঠিত দুখন খেলত অষ্ট্ৰেলিয়াই ওমানক ৪৯ ৰাণত আৰু উগাণ্ডাই পাপুৱা নিউ গিনিক ৩ উইকেটত পৰাস্ত কৰে।

নিউয়ৰ্কৰ নাচাউ কাউণ্টি আন্তঃৰাষ্ট্ৰীয় ক্ৰিকেট ষ্টেডিয়ামত কালি অনুষ্ঠিত এখন খেলত ভাৰতে আয়াৰলেণ্ডক ৮ উইকেটত পৰাস্ত কৰে। খেলখনত প্ৰথমে বেট ধৰাৰ আমন্ত্ৰণ লাভ কৰি আয়াৰলেণ্ডে ১৬ অভাৱত আটাইকেইটা উইকেট হেৰুৱাই ৯৬ ৰাণ সংগ্ৰহ কৰে। ভাৰতৰ হৈ হাৰ্দিৰ পাণ্ডিয়াই ৩টা উইকেট দখল কৰাৰ বিপৰীতে যশপ্ৰীত বুমৰাহ আৰু অশ্বিনীপ সিঙে দুটাকৈ উইকেট লাভ কৰে। প্ৰত্যুত্তৰত ভাৰতে ১২ অভাৱ আৰু দুটা বলত অধিনায়ক ৰোহিত শৰ্মাৰ ৫২ আৰু ঋষভ পণ্টৰ ৩৬ ৰাণৰ সহায়ত দুটা উইকেট হেৰুৱাই বিজয় লক্ষ্য অতিক্ৰম কৰে।

প্ৰতিযোগিতাৰ গ্ৰুপ পৰ্যায়ৰ পৰৱৰ্তী খেল দুখনত ভাৰত অহা ৯ আৰু ১২ জুনত ক্ৰমে পাকিস্তান আৰু সহ আয়োজক আমেৰিকা যুক্তৰাষ্ট্ৰৰ বিৰুদ্ধে অৱতীৰ্ণ হ'ব। ভাৰতীয় দলটো ফ্ৰিডাত ১৫ জুনত গ্ৰুপ পৰ্যায়ৰ অন্তিমখন খেলত কানাডাৰ মুখামুখি হ'ব।

০০০০০০

ভাৰতৰ লক্ষ্য সেনে ইণ্ডোনেছিয়া অ'পেন ছুপাৰ থাউজেণ্ড বেডমিণ্টন প্ৰতিযোগিতাৰ পুৰুষৰ ছিংগলছৰ কোৱাৰ্টাৰ ফাইনেলত প্ৰবেশ কৰিছে। লক্ষ্য সেনে আজি জাকাৰ্টাত অনুষ্ঠিত প্ৰি-কোৱাৰ্টাৰ ফাইনেলত জাপানৰ কেণ্টা নিছিম'টক ২১-৯, ২১-১৫ পোনপটীয়া গেমত পৰাস্ত কৰে।

০০০০০০

সমাপ্ত